

# خزانہ قا بہ ویل



شاعر حبیب اللہ قلم و مل

چاپ کال: ۱۳۸۹

# د کتاب پېژندنه

د کتاب نوم: خزانه! تابه ویل

شاعر: حبیب الله قلم مل

د تلیفون شمېره: ۰۷۰۰۳۳۱۸۸۴

خپروونکی: د اطلاعاتو او کلتور ریاست / کندهار

کمپوز: خپله شاعر

ډیزاین: مطیع الله رو هیال

چاپ کال: ۱۳۸۹ ش - ۲۰۱۰ ع

چاپ: شمېر ۱۰۰۰ ټوکه

کچه: ۵۰/۱۳×۲۱ سانتي متره

د مخونو شمېر: 86 مخه

د خپرونو لړ: ۱۵

د کتاب ټول چاپي حقوق په خپرونکي اړه لري!

WEBSITE: [WWW.KHOST-WEB.NET](http://WWW.KHOST-WEB.NET)

E-MAIL: [KHOST@LIVE.NL](mailto:KHOST@LIVE.NL)

# ڊالی

هغه ڇا ته چي تل يې  
په ښو لارښوونو نازولی يم.  
حبيب الله قلم مل

مننه او کورودانی

د ټولو هغو دوستانو او ملگرو څخه نړۍ مننه، چي زما سره يې د دې  
کتاب د چاپ په برخه کي تر خپله وسه هڅي کړي دي.  
ځينو دوستانو او ملگرو د لگښت درانه پټي ته اوږه ورکړه او ځينو د  
کتاب په نورو برخو کي خپلي هڅي نه دي سپمولي.  
ملگري او دوستان ماشاءالله ډېر دي، د ټولو يادونه به د کتاب ډېرې پاڼې  
ونيسي، زه له ټولو څخه په يوه وار د زړه له تله مننه کوم او د ستر  
څښتن (ج) له دربار څخه د هغوی د هرې هڅي په وړاندي څو برابره بدل

# غوارم

1. يادابنت ..... اداره ۸
2. د قلم مل د اوبنکو هار .... خپرونکی شېرشاه رشاد ۱۰
3. زموږ ځوان شاعر ..... الحاج فضل محمد پنهان ۱۴

## غزلي

4. چي پر خوله مي ستا د نوم لفظونه راسي ..... ۲۰
5. ډېر مي ستا بڼکلا ته انتخاب د تورو خام دئ ..... ۲۱
6. څوک چي حصه په پاک هنر کي لري ..... ۲۲
7. زه د نښان په نيت راوړم تار تر کتابه پوري ..... ۲۳
8. د لويي لاري لارويه وايه چيري به څو ..... ۲۴
9. اوبنکي که مي وژباړې معنی بې غم او وير راسي .. ۲۵
10. د لاس په خپريو درد دئ د زړه ورمي ټکوي ..... ۲۶
11. ناستي د خيال ترونو لاندي هيلي ..... ۲۷
12. د اسلامي مقدساتو درناوی په کار دئ ..... ۲۸
13. بڼکلي که بڼکلاوي سره کښېنستي ..... ۲۹

14. د پوهي خو ذرې وې پر مغزو راواوښتې ..... ۳۰
15. زه په غم کي يم بې غمه له خوښيه ..... ۳۱
16. له مړيني ما ژغوري حيا راته حيات راکوي ..... ۳۲
17. له درده زېږو او دردونه زېږي زموږ له وجي ..... ۳۳
18. په تلو دي راغله جوړه غم او اختر ..... ۳۴
19. د شعر په بڼ کي مو جوړ کړی د غزل سيمينار ..... ۳۵
20. د سينې په صندوقچه کي د ښکلا په پوښ کي ..... ۳۶
21. نه مي فرېب خوښ نه په طبعه د سراب يم ..... ۳۷
22. کاروان تندي اخسيتی دی څاروان تندي ..... ۳۸
23. د مهرباني مور کچکول سوه په دوعا لاسونه ..... ۴۰
24. د بخت آس د پوهي توره راسره وای ..... ۴۱
25. وزي مي د سترگو له دالانه د نظر مرغی ..... ۴۲
26. بلوم د نن په غېږ کي د سبا د اميد شمع ..... ۴۳
27. ستن سه زموږ د زړونو پرهر وگنده ..... ۴۴
28. د نړۍ واړه خلک لوړ دي او موږ لاندې خلک ..... ۴۵
29. وواياست ملگرو څه رقم غزله وليکم؟ ..... ۴۶
30. دا چي خولې يې له گرېوانه تر لمنو راځي ..... ۴۷
31. د زړه په ښار کي مي د هيلو فقيرانې گرځي ..... ۴۸
32. نه لرم ملگری په ملگرو کي د زړه سره ..... ۴۹
33. نفس مو پخپله د غليم غوندي شيطان غوندي دی .. ۵۰
34. سور لعل مو دی په لاس کي که مجمر مو دی ..... ۵۱

35. کنبېاسه دا زړه مي ستا د ميني په جال کنبېاسه... ۵۲
36. په تخيل کي مي ده بنکلي آئينه ساتلې..... ۵۳
37. په خېمه کي د حباب مو ټول ژوندون دي..... ۵۴
38. دا د هسک او بنکي راڅاڅي ځکه بنکلي..... ۵۵
39. د ژوند ټاټوبي مو وړان سوی په لمبو سوځلي..... ۵۶
40. رايي ملگرو نمانځو په شعرو کي انارگل..... ۵۷
41. له خزان جابره ځکه بهار بد وړي..... ۵۸
42. افکار چي خپړندوی سي د لفظونو پای و سرته.... ۵۹
43. ورته نيول چي ډېرو ټيټ په احترام سرونه..... ۶۰
44. دومره مو له زړه سره پيوند ټپه..... ۶۱
45. د فخر څلي..... ۶۲
46. شعر مو د کاروان جرس ته ورته دي..... ۶۴
47. په تقاضا د نفس چي کله تر هر کاره ورسم..... ۶۵
48. نه په روڼا نه تروږمۍ کي اوسو..... ۶۶
49. په کانيو کي دي زړه دي، که له کانيو دي جوړ زړه.... ۶۷
50. څوک چي پر زړه د ميني کبنت نه لري..... ۶۸
51. زاړه او نوي يې کبار کي له بازاره وړي..... ۶۹
52. ستا د فکر د قاضي په فيصله مري..... ۷۰
53. کمال دي په کونښن کي له بنکلا سره ملگری..... ۷۱
54. په نوې پوهه فکر ځوان وساته..... ۷۲
55. د ژوند هره شېبه چي مي د زيار په خولو مينځم..... ۷۳

56. د وصل وچکالي له ډېره وخته ده راغلې ..... ۷۴
57. کال لکه ونه، مياشتو خانگو يې غوټۍ نيولي ..... ۷۵
58. د احساس او رد تشويق په شونډو پو کره ..... ۷۶
59. دروازي ځکه د بنکلو ټکومه ..... ۷۷
60. د سترگو څارمي ستا راتلو ته ستا پر لور اختره ..... ۷۸
61. څلوريځي ..... ۷۹

آزاد شعرونه

62. هسي دئ ژوند د انسان ..... ۹۰
63. خزانه! تابه ويل ..... ۹۳
64. ډالۍ ..... ۹۶
65. ژوند ..... ۹۸
66. نړۍ ..... ۹۹

## ياد اښت

د کندهار د فرهنگي او ادبي بهر په سلسله کې وروستی یوه لسیزه په هنري او ادبي لحاظ د خورا بریاوو، لاسته راوړنو او پرمختگونو شاهد ه پاته سوې ده. د بیان آزادي، د مطبوعاتو خپلواکي او د هنري تخلیقاتو لپاره پراخه موقع میسره سوې ده، په دغه سلسله کې د هنري شاعرۍ سطحه هم تر یوه ځایه لوړه سوې ده او د شعارونو تر څنګ هنري اشعار هم د هېرې نه دي.

په دغو هنري شعرونو کې یو هم د ښاغلي حبیب الله قلم مل هغه دي چې ماشاء الله په ډېره لږه موده کې یې د پرمختګ ډېر مراحل طی کړي دي او ډېر ستونزمن موږونه یې په تقریباً یوه ساه تر پښو کښلي دي. د ښاغلي قلم مل شاعري هر سړی ځانته ورکشوي او په اړو بدلو او لوستلو یې څوک نه سترې کېږي. د دوی په شاعرۍ کې ځینې ترکیبونه او لفظونه په حق سره په ده پورې مربوط دي او څوک یې یوازي د ښاغلي قلم مل انحصار گنلای سي.

د پښتو ځوانو شاعرانو په لړ کې ښاغلی قلم مل هغه څوک دی، چې اشعار یې په دې ارزې، چې په چاپي او کتابي بڼه تر لوستونکو پورې ورسېږي.



د کندهار فرهنگپال والي پوهنوال ډاکټر توريالي ويسا په کندهار ولايت کي د نورو عمراني او تعليمي لاسته راوړنو تر څنگ علمي او فرهنگي لاسته راوړني هم لري، دغو مسايلو ته خاصه پاملرنه کوي او خصوصاً د مهمو کتابو د چاپ لپاره خاصه علاقه مندي لري، چي دا دئ دغه اثر هم د دوی په علمي توجه او مالي مرسته د چاپ جوگه سو.

د کندهار د اطلاعاتو او کلتور رياست د محترم پوهنوال ډاکټر توريالي ويسا له دغي نه هېرېدونکي او نه ورکېدونکي مرستي او ملاتړ څخه ډېر ډېر تشکر کوي او ډ- له درباره دوی ته د اوږده عمر او دغسي نورو برياوو د لوی خداي غوښتنه هم کوي.

په ادب

عبدالقديم پتيال

د کندهار د اطلاعاتو او کلتور سرپرست رئيس

## د قلم مل د او بنکو هار

څو ورځې وړاندې یو ځوان کندهاري شاعر ښاغلي  
حبیب الله قلم مل د خپلو شعرونو یوه ټولګه را و سپارله، چې ویې گورم  
او څه باندې ولیکم. د دې ټولګې څه شعرونه چې مې ولوستل، د علامه  
رشاد بابا یوه خبره مې را په زړه سوه، دوی به ویل:  
"د یوې ژبې ادب په ټوله عمر کې یو راز نه دی، لکه د ثقافت او مدنیت  
نور اړخونه چې لوړ او ځوړ لري، ادب هم د پرمختیا پړاوونه وهي، وده  
کوي، ځوانېږي، زړېږي او نوي نوي رنګونه مومي."  
زما په نظر د پښتو منظوم ادب اوسنی پړاو، د خپلي  
وډي او پرمختیا په هغه پله کې دی، چې ماشاء الله د کمیت اړخ یې پر  
ډېرېدو دی او د کیفیت اړخ یې هم له پامه غورځول سوی  
نه دی.

ځوان شاعران اوس د پخوا په پرتله د لوست (مطالعي) خورا ښه امکانات  
او اسانتیاوې لري، د راغونډېدلو ډېرې پلمې لري، د شعري الهام له پاره  
ډېر موضوعات په ټولنه کې لري او ډېر شعرونه هم لیکل کېږي. که د دې تر  
څنګ د چاپ پرمهال یې د شعرونو په چاپ (انتخات) کې څه ناڅه سخت

دريځه و اوسي، د پښتو منظوم ادب د كیفيت اړخ به مو لا نور هم غښتلی او كروړ كړی وي.

د ښاغلي قلم مل شعري ټولگه، چي ده باندي "خزانه! تا به ويل" نوم ايښی دی، ما وكتله، درې برخي لري: د غزل، څلوريځو، آزاد شعرونو برخي، د ده په شعرونو كي ځيني تشبیهات او سمبولونه لکه: د هسک اوښكه، د وږمو قافله، د نسیم غېږه، معصوم پسرلی، مغرور خزان، د لمر قضا، د رونا محكمه، د ميني وزر ماتی، د كاني زړه... ښه په زړه پوري دي، كه زما واک وای، ما به پر دې ټولگي (د هسک اوښكه يا د اوښكوهار) نوم غوره بللی وای.

د ښاغلي قلم مل د شعري ژبي يوه ښېگڼه دا ده، چي شعريې سليس او روان دی، تر ډېره حده پوري د اوسنۍ پښتو د ملفوظي (گړنۍ) ژبي برخه يې پر مكتوبي (ليكنۍ) ژبي باندي برلاسي ده. د لمر وړانگو لاس را اوږد كړ، د گل مخ په شبنم مينځي د نسیم په غېږ كي ځانگي، ځكه زانگي او نڅيږي

د معصوم سپرلي و پښو ته د خزان مغرور سر پر پووت  
غوږوي لمن د عجز، د غرور له سورلي لوپږي

\*\*\*

په هار كي د خوښيو، د غمو زرگر غميان ږدي  
د اوښكو مرغلري په اميل كي د گرېوان ږدي  
د ښاغلي قلم مل په شعرونو كي د ځينو پخوانيو شاعرانو تشبیهات په لږ

او بنتې ښه تر سترگو کېږي، چي د شعر خوند يې نور هم ورزيات کړی دی:  
د غرور لباس که جوړ وي له ورېښمو  
په ورو - ورو به د اورېښم لکه گودر سي  
او په ځينو شعرونو کي د اولس درد او خوږ د شاعر عواطف او احساسات  
دوني اغېزمن کړي دي، چي د هغو ډېر ښکاره بيان په ځانگړې توگه په  
آزادو شعرونو کي، شعري اړخ يو څه تن غوندي کړی دی، د دې تر څنگ  
ځيني تشبیهات لکه: د څو شېبو پر شا، د ساندو پر شا او يا داسي نور  
ترکيبات لکه: جامې په تن کول، زما تر سترگو سول، چي زما په نظر د  
شعريت ښکلا ته څه زيان رسوي.  
د پښتو ژبي په اوسني منظوم ادب کي د ښاغلي قلم مل او نورو ځوانو  
شاعرانو هڅه او تلاش د ډېري ستايني وړ دی، د دوی هر شعر او هره  
ټولگه موږ ته د زړه سپک رابڅښي.  
خو، د منظوم او منشور ادب دنياگي د هنر او کماله ډکه دنياگي ده، ډېر  
نفيس او ظريف اړخونه لري، په هغو ټولو پوهېده، ډېري ستړياوي او  
ستومانۍ غواړي. که د "توصيه" کلمه پر چا بده نه پرېوزي، نو غواړم د  
ښاغلي قلم مل د دې ټولگي يوه نيم بيتۍ په لږ بدلون سره د ليکني په پای  
کي راوړم:  
غواص غوندي غوټې پسي وهه، په لاس به درسي  
د ښاغلي قلم مل د شعري هسک د نورو روڼو او ښکو د ليدو په هيله.

محقق (خپرونکی) شېرشاه رشاد

کندهار - علامه حبیبی و ات

1386 د سلواغې 7

زموږ ځوان شاعر

شعر هغه منظوم او منشور کلام دی، چي د اورېدونکو او لوستونکو په عواطفو او احساساتو کي تحریک پیدا کړي و دې کلام یا وینا ته شعر ویل کېږي، حمید بابا وایي:

شعر نه دی دا خوناب د زخمي زړه دی

یا د ستي وتلی دم د خولې د مړه دی

د ښاغلي ځوان شاعر حبیب الله قلم مل نوې شعري ټولگه (خزانہ! تا به

ویل) په پښتني شعر او ادب کي ډېر ګټور ادبي اثر شمېرل کېږي او ژر تر

ژره به زموږ د پښتني ټولني د ځوان قشر د استفادې وړ و ګرځي، دغه

ادیبان، شاعران او لیکوالان دي چي د خپلي ټولني ناخوالي و خپل ولس

ته ور په ګوته کوي او د سالمې ټولني په جوړولو کي مهم رول لري، نو له

همدې امله یو شاعر او لیکوال د خپلي ټولني ټوله نیمګړتیاوي د شعر،

نظم یا نثر په ژبه و خپلو خلکو ته وړاندې کوي، او د خپلي ټولني د

ځوانانو ذهنونه ورتنویروي او هغه یې عدالتی چي د ده په ټولنه او محیط

کي وجود لري خپل ولس په خبروي.

د ښاغلي حبیب الله قلم مل دغه لومړۍ شعري ټولگه پر درو برخو وېشل

سوي ده، چي لومړۍ برخه يې شعرونه او نظمونه دي، چي ټوله (۵۶)  
شعرونه او نظمونه دي، د بيتونو شمېر يې تر ۲۸۵ پوري رسېږي.  
دوهمه برخه يې څلوريځي دي، چي ټول شمېر يې (۱۸) ته رسېږي، او  
درېمه برخه يې ازاد شعرونه دي چي شمېر يې پنځو ته رسېږي.  
ځوان قلم مل پخپلو شعرونو کي نوي ترکيښونه په ساده الفاظو کي راوړي  
دي، د پېچلو او مغلقو الفاظو څخه يې ډډه کړې ده، لکه چي وايي:  
اوښکي که مي وژباړې معنا بې غم او وير راسي  
داسي به وي کمي چي خوښي يې له تعبیر راسي  
ما ته د تدبير معمار ماني ذهن کي جوړي کړې  
وراني سي چپه سي زلزله چي د تقدير راسي  
يا دا چي وايي:  
وواياست ملگرو څه رقم غزله وليکم  
نن د خوشحالي او که د غم غزله وليکم  
په پورته بيت کي د طباق ادبي صنعت راغلي دي، چي د خوشحالي او غم  
تر منځ تقابل موجود دي. يا دا بيت چي وايي:  
زاره او نوي يې کبار کي له بازاره وړي  
دا دي ناترسه گاونډي پر دغه لاره وړي  
په پورته بيت کي د نوي او زاره تر منځ طباق راغلي دي. بناغلي حبيب الله  
قلم مل وايي:  
د ژوند هره شېبه چي مي د زيار په خولو مينځم  
د وخت پر تندي پروت سپره غبار په خولو مينځم

خوان قلم مل لکه خوشال خان چي د پښتنو د بې اتفاقی څخه يې سر  
ټکولی دی، چي وايي:

اتفاق په پښتانه کي پيدا نه سو  
کڼي ما به د مغل گرېوان پاره کړ  
بل مثال:

که توفيق د اتفاق پښتانه مومي  
زور خوشال به دوباره سي په دا خوان  
بناغلی قلم مل هم د پښتنو د بې اتفاقی څخه ژاړي او وايي:  
واړه د نفاق غچۍ غوڅ کړي دي  
خدايه دا پښتون لړ او برو گنده  
يا دا چي وايي:

خوشال بابا زور او سه خوان به هيڅکله نه سي  
پښتون ولس به نه سي پر يوه خوا سره ملگری  
په پورته بيت کي هم د زور او خوان کلمو تر منځ طباق راغلی دی. قلم مل  
پخپله شاعري کي د کلاسيکو شاعرانو تخيلي تشبيحات په ساده الفاظو  
کي راوړي دي، لکه چي وايي:

لکه لمر چي وي نيمی تندر نیولی  
د يار مخ او تور زلفان يې هسي ښکاري  
دا صدف که د سره گل غېږ کي شبنم دی  
سپين غاښونه سره شونډان يې هسي ښکاري  
په پورته بيتو کي مخ مشبه، لمر مشبه به، زلفي مشبه، تندر مشبه به،

شونڊان مشبه، سورگل مشبه به، غابن مشبه او صدف مشبه به دي.  
(لکه) د تشبيه توري دي، څرنگه چي د تشبيه توري بنکاره پکښي راغلي  
دي نو يې مرسله يا مطلقه تشبيه بولي.  
په کلاسيکو شاعرانو کي لکه: خوشال خان خټک، رحمان بابا، حميد  
ماشو خېل، عبدالقادر خان خټک، اشرف خان هجري، کاظم خان شيدا،  
معزالله مومند، پيرمحمد کاکړ، شمس الدين کاکړ او تر ميرزا حنان  
بارکزي پوري د (حباب) کلمه پخپلو اشعارو کي ډېره کارولې ده، کاظم  
خان شيدا وايي:

د حباب په دود يې سروي بې دماغه  
چي نظر په عظم و شان د لوی دريا کا  
د حباب په شان يې زړه نمايان نه سي  
چي سينه له درده چاکه بيدلان کا  
پيراهن راباندي تر لکه حباب شه  
خپلو سترگو چي په ما باندي باران کړ  
بلندي يې د حباب په شان يو دم وه  
څه آماس لري د سرناکس عجب  
پکښي بند وم لکه باد له ناتواني  
که صياد کاندي حباب زما قفس  
پوشيده يې په پرده خپله هيچي کړه  
نور څه نه لري مستور حباب هرگز  
په عالم کي يې اسمان ته حباب وايي



د شيدا صورت هجران په څه حقير كړ

خو بڼا غلي قلم مل د حباب كلمه پخپل شعر كي داسي راوړې ده:

په خېمه كي د حباب مو ټول ژوندون دي

په يوه پو د حيات له كوره يون دي

د بڼا غلي قلم مل په شعري ټولگه كي د سېلاب، فورم، محتوي او قافيې  
له مخي كمې نه ښكاري، كه چيري څه كمې پكښې وي هغه د يادوني وړ نه  
دي.

مل ته د ډپه اخيره كي زه حبيب الله قلم څخه د ده قلم هڅاند غواړم، پر قلم  
دې شعري ټولگي مباركي وايم، د پاك خداى دې بركت وي.

و من الله توفيق

الحاج فضل محمد پنهان

ده خواجه، څلورمه ناحيه

كندهار

۱۳۸۹/۲/۲۱ ش

غزلي  
چي پر خوله مي ستا د نوم لفظونه راسي  
د زړه بن کي مي مايوسي غوتي- واسي

چي وږمه سي ستا د ذکر، پر چاپېره  
د خزان د شيطان حکه ورته شا سي

۱۳۸۱/۵/۱

ڊپر مي ستا بنکلا ته انتخاب د تورو خام دئ  
ستا بنایست بادار دئ زما کلام لکه غلام دي

نن چي دي په بنکلو لفظو یاد کوم د بنکلي نوم  
دا هنر په ما کي؟ که کمال مي د الهام دئ؟

تل به دي د حق په سترگو خپل او پردي پېژندل  
نه دي ویل دا چي دا پردی دا مي د قام دئ

ټول اوصاف یې لوستي په تورات او په انجیل کي وه  
حکمه دي قایل پر نبوت زوی د سلام دئ

نوم یې لا د جهل د پلار وړی وو ستا دې د بنمن  
خود خوار ابو جهل په کونینو کي ناکام دئ

شوڪ چي حصه په پاڪ هنر کي لري  
بنكلي افكار هغه په سر کي لري

د سړيتوب يې علامه در بنيم  
تاثر د سترگو په نظر کي لري

چي د يقين پر پلونو پل نه ايرېدي  
د شک پر لار ژوند په خطر کي لري

وجود يې حکه ټول له وهمه رېږدي  
زړه د دوو سترگو په سنگر کي لري

دغه توبنه نامناسبه بنکاري  
چي "قلم مل" يې په سفر کي لري

۱۳۸۸/۳/۱۳

زه د نښان په نيت راوړم تار تر ڪتابه پوري  
ته د نغمو لپاره تار وړې تر ربابه پوري

د ساحل څنډه تا ته ژوند كې لره مرگ دئ اشنا  
كه څه هم لنډه فاصله وي تر درياهه پوري

له سوال كولو سرې په سرووځي ډسم سرې  
دغه غريب يې كله پرېښود تر جوابه پوري

باده لږ تم سه په ورتگ كې تجاوز مه كوه  
يو څو شېبې لا ستا دي پاته تر حبابه پوري

د اميدوله سينده راوړه "قلم مله" اوبه  
په وچ بيا بان كې ستا د هيلو تر ګلابه پوري

د لويي لاري لارويه وايه چيري به څو  
زه دي وجود ، ته مي زړگيه وايه چيري به څو

روان له ښاره وو و کلي ته د ژوند په تمه  
پر کلي گرځي تور لوگيه وايه چيري به څو

مودې سوي تېري لا نشه يو لا اثر يې پاته  
مور دي چنبلي د وير ميه وايه چيري به څو

اوس د کاروان مهار په لاس کي د پرديو ښکاري  
د قافلي د سر سريه وايه چيري به څو

د يارانې مزه مونسته "قلم مله" ياره  
زه يم هو ښيار ته ليونيه وايه چيري به څو

۱۳۸۸/۳/۱۳

اوبنکي که مي وژباړې معني بې غم او وير راسي  
داسي به وي کمي چي خوښي يې له تعبير راسي

ما ته د تدبير معمار ماني ذهن کي جوړي کړي  
وراني سي چپه سي زلزله چي د تقدير راسي

هیلو بې صبري کول امید په صبر وویل  
صبر سئ! د صبر خوږ ثمر به مو صابر راسي

غري د وجود يې مریدان شروع په ذکر سي  
کله چي د زړه و کور ته ستاد نامه پير راسي

خوښه به يې نه وي چي په ژوند کي غلطي وکړي  
سم سړی وي کله په موضوع کي يو ځاي گير راسي

د لاس په خبر، يو درد د د زړه وړمي ټکوي  
احساس مي سر ته ناست د د او پر سر مي ټکوي

خبر نه يم چي وړي يم د خو کلو خوبونو  
راوینښ به سم بيا هله چي محشر مي ټکوي

زه باد د خزان نه يم چي به پاني رږومه  
وړمه يم ځکه هر شرير خطر مي ټکوي

د زړو که د اوسپني سکه يم نه پوهېږم  
د پښ پر سندان پروت يم بې هنر مي ټکوي

ما بنام د د و تيارو لره نژدې د د ځکه وايي  
د قهر په خپرو هر سحر مي ټکوي



ناستي د خيال ترونو لاندې هيلي  
په تدبير ډېرې درومي وړاندې هيلي

په پاکو زړونو کې چې واوسېږي  
سپېڅلي پاته سي خو تاندې هيلي

څوک يې ژوندی ساتي د ژوند تر پايه  
د چا وي مړې د چا مړ ژواندې هيلي

نن د رحمت د سمندر له غېږي  
لکه څپې سوي راڅپاندې هيلي

د داسې درنگو شپو هيله لرم  
چې "قلم مله" خاندې، خاندې هيلي

۱۳۸۷/۴/۴

د اسلامي مقدساتو درناوی په کار دئ  
د اجتماع د اساساتو درناوی په کار دئ

منمه چا به دي وي هيلي زخمي کړي گرانه  
ستاد دې درد او احساساتو درناوی په کار دئ

خپره يي مه يادوه ستونزه يې کړه ياده د شخص  
دلته د شخص د شخصياتو درناوی په کار دئ

که نیمگړتيا که ځانگړتيا وي دواړي ولټوه  
د مشکل حل کي د صفاتو درناوی په کار دئ

چاته که وايي "قلم مله" نو په نرمه ژبه  
وايه ډېر بڼه د کایناتو درناوی په کار دئ

۱۳۸۸/۴/۳۰

ښکلي که ښکلاوي سره کښېنستې  
څنگ پر څنگ روناوي سره کښېنستې

تا د دوو مینو زړو ازار وکړ  
ځکه دوي گناوي سره کښېنستې

غم له کلي هغه ساعت کډه کړي  
خوله کي که خنداوي سره کښېنستې

زما لاجرئت را زیاتوي هنوز  
حسنة! که اداوي سره کښېنستې

نن د "قلم مل" د سر امان لره  
موري ستا دواوي سره کښېنستې

۱۳۸۸/۵/۱

د پوهې خو ذرې وې پر مغزو راواوښتې  
روڼاوي سوې، خورې سوې، پر تيارو راواوښتې

د ورځي غېږ خو ستاده سبا پر اوږو راسې  
منم دي هلته لمره که پر شپو راواوښتې

د ژبي په کلا کې دي د زهرو ښامار اوسي  
خوږې خبرې ځکه په ترڅو راواوښتې

زموږ تنده ماته نه سوه ځکه تېري يو تر اوسه  
سرابه چې په شکل د اوبو راواوښتې

دا ښکلې شاعري به اخر پرېږدم "قلم مله"  
که يو ځلي مي گوتي پر پيسو راواوښتې

زه په غم کي يم بې غمه له خوښيه  
نېستمن نه يم څه فرياد کړم له نېستيه

کون خو وې نور به هم کون سې که يې واورې  
د درد من اولس د درد سوي سلگيه  
نور يې څه کوي تصوير ته چي يې گوري  
دا راپېښه ده د خپل دوست له دوستيه  
له پرهره دې خاموشه اواز اورم  
وايې پاڅه دا يې خېژي له خولگيه  
سوه د زړه د سمندر په تل کي ډوبه  
د غمجنو ارمانو ډکه بېريه

هسي زړه په خوري و چاته فايده نه کړي  
"قلم مل" دي کړي ځان خلاص له شاعريه

۱۳۸۸/۹/۹

له مړيني ما ژغوري حيا راته حيات راكوي  
روح مي راپوه كړي په وجود كي ژوند نجات راكوي

تبادل له ده د اسعارو تر منځ زما او د ده  
زه مي الهام لره الفاظ دي كلمات راكوي

بنكلا په بنكلي زيږوي د تشويق بنكلي هنر  
پر هنريت يې شاهدي ټول كايينات راكوي

دا كه زموږ خوښه وي كه وي دا به كېږي ضرور  
موږ ته دردونه او خوښي د وخت حالات راكوي

دا چي د شپو پر پښو تغمې د روڼايي بنكارېږي  
ښايي سهار له شتمني څخه زكات راكوي

له درده زيرو او دردونه زېږي زموږ له وجي  
ستا د احساس پر تن زخمونه زېږي زموږ له وجي

له زړو پيدا په زړو کي او سو اخر مرو په زړو کي  
داسي به گوري چي نور زړونه زېږي زموږ له وجي

لکه چي تېر سوله پر تېرو تېرو وختونه د وخت  
د ژوند په غېږه کي يادونه زېږي زموږ له وجي

دا که ورانۍ که وادني دي دا به وي همېشه  
د نړۍ د غسي کارونه زېږي زموږ له وجي

شېبې، شېبې مو له رنگونو سهارو سره مل  
د "قلم مل" د خيال بناړونه زېږي زموږ له وجي

په تلو دي راغله جوړه غم او اختر  
څنگه به لمانځو دا دوه غم او اختر

د ژړېدو او خندېدو لپاره  
راځي په دغه اسره غم او اختر

خوږ او خوږ دواړه سره سوله يو ځای  
سوله پر موږ را ايله غم او اختر

نورو ته ځي پر بېلو، بېلو  
موږ ته راځي پر يوه غم او اختر

۱۳۸۸/۸/۸



د شعر په بڼه کې مو جوړ کړی د غزل سیمینار  
د گل پر څانګه راچاپېر دي د لفظو مېلماڼه

شاعر د زړه د براس په ګرځ ځکه خېمې وهلې  
چې په راحت یې لاندې کښېني تر سایو مېلماڼه

څوک چې د چا د زړګۍ رغ ته انعکاس ورکوي  
خدا یه ته مه کړې! دا خواخوږي د غمو مېلماڼه

له پښتني کاله څه ډېر څه په ورو - ورو ووتل  
بد مرغه کرکه او نفاق به وي تر څو مېلماڼه

کوربه پښتون او میلمه پال دئ خود یې کور وړانیزې  
نن یې و کلي ته راغلي بې پښتو مېلماڼه

هره ذره یې د وجود پرهر - پرهر ښکارېږي  
ملهم بې کله کړې خالق د زخمو مېلماڼه

د سينې په صندوقچه کي د ښکلا په پوښ کي زړه دئ  
يا د سرو يا قوتو کان دئ چي د غره غېږ کي ويده دئ

دوی روزلي حيوانان دي چي ويجاري په سمبال کړي  
زموږ چي هروگړی گوري د ورانۍ په کار کي ښه دئ

له کانه کلي څه راغلي په رانده ماحول کي اوسي  
په تيارو يې پروا نسته د روڼا د کاله نه دئ

چي له اور سره لوبېږي کله ډار کړي له سپرغيو  
تار د شمعي په ځيگر کي که سوځېږي باک يې څه دئ

واښه نه خوري گذاره يې د معصومو زړو په غوښو  
دا بچی د مېږي نه دئ دا اولاد د سره ليوه دئ

د پاسته پالنگ له پاسه چي خوبونه په ارام کړي  
د دې پسله "قلم مله" دغه واری پر هغه دئ

نه مي فريب خوښ نه په طبعه د سراب يم  
ما توم تنده هر تږي ته درياب يم

د نن کار کله پرېږدمه و سبا ته  
څه پروا کړي که نن لږ څه په عذاب يم

زړه مي نرم مگر عزم يې ډېر کلک دئ  
نور په خوی او په خاصيت لکه حباب يم

د زړه کور مي دئ د ځوانو هيلو ځاله  
په مستي کي نن راغلی د شباب يم

خوند د عفوي کله سته په انتقام کي  
"قلم مله" ياره يار ته په خطاب يم

۱۳۸۱/۸/۱۴

کاروان تندي اخیستی دی خاروان تندي اخیستی  
مین خولا پر خای پر پرده جانان تندي اخیستی

بپوسه به پر دبنته خود له چوله چولاوه وي  
چي دلته موپه کلي کي لوی خان تندي اخیستی

له محکي خه گيله ده، چي يې شنه لمن سپره سوه  
په دغه ورځو شپو کي لوی اسمان تندي اخیستی

په تنده کي به تاندي له دې خاورو وټو کېږي  
دانه چي نو په للمه کي باران تندي اخیستی

په غېږ کي يې خپې خپې سراب اوږي را اوږي  
د تن هررگ يې وچ دی بيا بان تندي اخیستی

تنها پر موږ راغلي وچکالي نه ده ملگرو!  
يوازي کندهار نه ټول افغان تندي اخیستی

چي وي د "قلم مل" ها د قلم سيوري ته ناست وي  
په کور کي د عرفان کله انسان تندي اخیستی

د مهرباني مور کچکول سوه په دوعا لاسونه  
د خوش نصيب اولاد و خوږ ته دي دوا لاسونه

د هيلو خرک د ناهيليو په تيارو کي ښکاري  
د شپو گربوان به اخر خيري کړي رونا لاسونه

د پسرلي له گلو خپله وږمه نه جوړېږي  
چي پر سرو باندي يي تېر نه کړي هوا لاسونه

چيري چي زړه مي ستا و زړه ته هر کلي ونه کړي  
نه کېږي هر خو که دي تاو کړمه پر ملا لاسونه

ځي چي د زيار خولې کړو توي نن د زحمت پر خلي  
اخر به دا ويچار وطن جوړ کړي د چا لاسونه

۱۳۸۷/۸/۳۰

د بخت آس د پوهي توره راسره وای  
وخت موسی تر کوه طوره راسره وای

د تیارو درز مي گنډی په تار د ستورو  
سپینه ستن که ستاله نوره راسره وای

نشه یان به نه وای ټوله به مستان وای  
که د جام پر ځاي انگوره راسره وای

د دښمن لاس به مو وخت لا وای پېچلی  
که پر څنگ ولاړ تر بوره راسره وای

د ښامار زامو ته دا چاره کافي ده  
که د هوډ سخته امبوره راسره وای

وزي مي د سترگو له دالانه د نظر مرغی-  
بنکاري يې کړي بې رحمه، ستا د سترگو د بنو بنکاري

زه چي ستا و خوا ته هر قدم په توبه اخلمه  
ناست وي په خزه کي هر قدم ته د توبو بنکاري

زړونه مو د کاهو سول د غرو طبيعت ته ورته يو  
راسه د وجود غرمو په نښه کړه د غرو بنکاري

دوه صياده راسي يو يې غېږه کي سپرلی يوسي  
بل وي د سپرلي د مست بلبل د ترانو بنکاري

دواړه د ژوندون په ختمېدلو پسي وتي دي  
يو دي "قلم مله" که ده وچي يا اوبو بنکاري

بلوم د نن په غيږ کي د سبا د اميد شمع  
د تيارې زړه به روښان کړي په رڼا د اميد شمع

خاص له تا کوم غوښتنه ستا جلا ده پېرزوينه  
هميشه مو کړې ملگرې يا الله د اميد شمع

د نېستۍ ماښام کي زېږي د ژړا بچي مايوسه  
تل ځلېږي په هستۍ کي په خدا د اميد شمع

بنځ يي زړي کړل د مينې وايي گوندي زرغونه سي  
دا لفظونه يي پر ژبه وايي دا د اميد شمع

د تشويق په قدم درومي د هدف منزل ته رسي  
دا چي وينې "قلم مله" دا دنيا د اميد شمع



ستن سه زموږ د زړونو پرهر وگنډه!  
ستوري پر لمن د سحر وگنډه!

لمر غوندي بې تمې تر هر کوره څه  
گرانې خوی په دغه هنر وگنډه!

ته چي د خلیل پر پلونو پل نه ږدي  
څه ځان ته لباس د ازرو وگنډه!

واړه د نفاق غچي غوڅ کړي دي  
خدايه دا اولس لراو برو گنډه!

ما ته د کومک په پلمه مه راځه  
خپل څيري گرېوان او ځيگر وگنډه!

۱۳۸۵/۱۰/۱۴

د نړۍ واړه خلگ لوړ دي او موږ لاندې خلگ  
ځئ! چي تر هسک ځانونه لوړ کو پرېږدو وړاندې خلگ

د ځوان قوت سره به مل کړو زوړ حکمت د زاړه  
د کار سمون ته به سمبال کړو دغه تاندې خلگ  
تر څو ځانونه اصلاح نه کړي دغه زموږ وگړي  
له دې عذاب به تر هغه وهي ساندي خلگ  
چي افسانې خلگو بللې او س رشتيا وختې  
د انټرنېټ له لاري هسي چاري کاندې خلگ  
خومره چې وس وي فريب او چل کړي ورورد وروره سره  
خومره چالاکه او په ژبه سوه غړاندې خلگ

د "قلم مل" په څېر او سپړي دلته ډېر انسانان  
په ژوند لا مړه دا بې هدفه دا مړ ژواندې خلگ

۱۳۸۴/۴/۳

وواياست ملگرو شه رقم غزله وليکم؟  
نن د خوشحالی او که د غم غزله وليکم؟

غېږي د نړۍ ته طبیعت ترخه خواږه راوړل  
اوس زه د خوښۍ که د الم غزله وليکم؟

راغله د نغمو پراوړو زما د زړه رباب لره  
زه به سندريزه ترنم غزله وليکم

نوره فيصله پرېږدمه دې درد من وگړو ته  
زه به د خپل فکر په قلم غزله وليکم

سيوري د قلم ته د کتاب لمن که ونیسم  
هله "قلم مل" به یو ناگرم غزله وليکم

۱۳۸۴/۱/۱۳

دا چي خولې يې له گړپوانه تر لمنو راځي  
دغه نېستمن کله نظر ته د شتمنو راځي

نن کوچېدلی د خوښۍ کاروان له کلي څخه  
ځکه جوپې جوپې لښکري د غمونو راځي  
د څو پیسو په مقابل کې تر هر څه تېرېږي  
دغه احوال د دغه ښار له بازارونو راځي  
چې قافله د ژوندون ولاړه سي د مرگ غېږي ته  
د اجل غشي به مو هغه دم تر زړونو راځي  
ته چې مي څومره خندوې هو مره خندلای نه سم  
ته څه خبر يې چې پر زړه څه د غمجنو راځي  
د خس په څېر د وخت څپو يووړی له ځانه سره  
کله به بيا ورک "قلم مل" تر ساحلونو راځي

۱۳۸۴/۴/۲۷

د زړه په ښار کي مي د هيلو فقيرانې گرځي  
لکه په کور کي د شتمن چي مزدورانې گرځي

هيلې ماشومي وې چي کله د زړه ښار ته راغلې  
ماشومي ځواني سوې، زړې سوې لا خوارانې گرځي  
خود به يې ژوند خوار او ذليل وي سرنوشت نه لري  
په دغه ښار کي څو سوالگري دي پېغلانې گرځي  
د رنځ و ژبي ته مي گورم، ترجمانه طبيب  
سترگي زهيري اړومه مريضانې گرځي  
د گناه زهر کله کله راته شات ښکاره سي  
تاوان او گټه راته هغه دم يو شاني گرځي

له "قلم مله" به ملگرو ته نور څه سي پاته  
بس دغه کرښي بې د شعر جاويدانې گرځي

نه لرم ملگری په ملگرو کي د زړه سره  
نه پر شاوخوا سته نه نژدې مي له کاله سره

خومره که دي څوک سپک د سپکتيا په تله وتلي  
هومره به نور دروند سې د دروندتيا په دروند تاله سره  
ها چي له کلو مي د سړو تودو ملگری وو  
اوس نه راته گوري په نظر د يو کاته سره  
واړه په مطلب د يو او بل ناسته ولاړه کړي  
ټوله سره غله دي سره غله دي دا چي مله سره  
داسي وخت ته راغلو چي په شپو شپو سره نه وينو  
داسي ورځي هم وې چي موهره ورځ لیده سره

ورځ په ورځ بدلون په تمدن کي د نړۍ راځي  
موږ لا "قلم مله" په غفلت کي يو بیده سره

۱۳۸۴/۴/۱۷

نفس مو پخپله د غليم غوندي شيطان غوندي دئ  
په دې وړو کي تن کي پروت دئ د جهان غوندي دئ

بېله شيطان له مالياريه کوي کښت د گناه  
په دغه کار کي روزل سوی د دهقان غوندي دئ

د وجود غرو ښو ته بد بدو ته ښه مه وایاست !  
خیر دئ که زړه مو د هیواد د پارلمان غوندي دئ

ښکلی که خومره وي سپین مخی افسوس زړه یې تور دئ  
په مخ صفا په زړه صفا کله جانان غوندي دئ

له زړه یې ځکه د روڼو اوبو چینه بهېږي  
د شمعي تن اوس د اورو نو د باران غوندي دئ

۱۳۸۴/۴/۴

سور لعل مو دئ په لاس کي؟ که مجمر مو دئ په لاس کي؟  
ملگرو نه پوهېږم که گوهر مو دئ په لاس کي؟

ساقی د کینې اور مو دئ په زړونو کي بل سوی  
د مینې اوبه راکړه تش ساغر مو دئ په لاس کي

د پوهې په ګانه به واره وپسولو ځانونه  
د تاندي ځوانۍ وخت لکه سره زر مو دئ په لاس کي

یو څه به لا اوږدې کړو د دیدن شپې هم نوري  
کوتا دئ وخت د ژمي ماحگر مو دئ په لاس کي

قلم خومي ملگری دئ که زه د "قلم مل" سم  
نمو چي په هنر کوي هنر مو دئ په لاس کي

۱۳۸۳/۱۱/۲۲



کنښپاسه! دا زړه مي ستا د مينې په جال کنښپاسه!  
داسي لکه روح او تن يو بل په کمال کنښپاسه!

وخت د وړو کتوبه زه به ځان درته ماشوم کړمه  
څه يو څو لحظې مي د خوښيو په ټال کنښپاسه!

چيغي پښتنې يې له مغزو څخه وتلي دي  
بيا يې په مغلو زړونو ريغ د خوشال کنښپاسه!

تل ستړي ستومان وي د پردو په ديدنو پسي  
نن يو څو شېبې يې ستا د وصل په خيال کنښپاسه

ته د اخلاص غېږه کي لمنه د وفا نيسه  
گوره "قلم مله" ځان په داسي جمال کنښپاسه

۱۳۸۴/۱۰/۲

په تخيل کښي مي ده ښکلې آئينه ساتلې  
دې آئينې راته جانانه ستا خبره ساتلې

نه مي هېرېږي که سي تېر پېړۍ پېړۍ کلونه  
ما پخپل ذهن کي د يار د کور کوڅه ساتلې  
ډېرو ساتلي دي په زړو کي رنگارنگ کلمې  
خو ما محبوبه ! ستا د نوم ښه کلمه ساتلې  
له ډېره وخته مي دښمنه ستا د مرگ لپاره  
د زړه په سره پوښ کي ده توره توپنچه ساتلې  
د زړه په جام کي خو د مينې د ښکلا اوبه وي  
تا پکښي ولي د کينې لويه لمبه ساتلې

چي کوم رهزن يي "قلم مله" نه کړي چور و تالان  
د زړه په ښار کي مي د هيلو قافله ساتلې

۱۳۸۴/۷/۱۹

په خېمه کې د حباب مو ټول ژوندون دئ  
په يوه، پو د حيات له کوره يون دئ

ما د زړه له تاکه جام د مستی ورکړ  
د خمار شوريې راوړې لږ سکون دئ

لېونتوب مي راته لار د عقل نبیې  
چي يې عقل رهنما واپلاتون دئ

پر ساحل چي مو بېړۍ په غرقېدو سي  
ځکه زموږ او جالوان تر منځ بېلتون دئ

لکه سپند چي پر مجمر دود او ايره سي  
هسي سوی د نفاق مجمر پښتون دئ

۱۳۸۱/۲/۲۵

دا د هسک او ښکي راڅاڅي ځکه ښکلي راټوکېږي  
قافلي به د وږمو بيا راستنېږي و ستنېږي

د لمر وړانگو لاس را اوږد کړ، د گل مخ په شبنم مينځي  
د نسيم په غېږ کي څانگي ځکه زانگي او نخېږي

د معصوم سپرلي و پښو ته د خزان مغرور سر پرېوت  
غوږوي لمن د عجز د غرور له سورلي لوېږي

انځورگر تخيل راغی د ښکلا انځور ورڅخه  
جام د هيلو يې په لاس کي د اميد په مې مستېږي

د زمان پر سپينه پاڼه به د ژوند تصوير انځور کړم  
ځکه اوس مې "قلم مل" دئ دا هستي بيا نېستي کېږي

۱۳۸۱/۳/۱۴

د ژوند ټاټوبي مو وړان سوی په لمبو سوځلی  
لېڅي مو نغښتي جوړو به دا ويجاړه کلی

څو د یووالي غېږ ته درو مو د بېلتون له غېږي  
د وحدت هار مو د سمون په زرین تار پپیلی

نن به رینښې د نفاق خېژي له سمسوره بڼه  
ځکه مالیار د اتحاد وېن ته بیا راغلی

دا تور فلک به کړو زرین په کهکشانو ستورو  
ټولي تیاري به روڼو و راسره لمر ښاغلی

د "قلم مل" د زړه غوټۍ به پکښي وغوړېږي  
نن د خزان په لړمونه کي نوبهار ختلی

۱۳۸۱/۱۸/۱۳

راڻي! ملڳرو نماڻو ڀه شعرو کي انارگل  
بنڪلا ڀي ده راوڙي ڀه خبرو کي انارگل

ڇي بنڪاري ڀي ڀه شونڊو انتگو کي رنگيني  
زبيني او به رنگيني ڀه رينبو کي انارگل

اسمانه تاد او بنڪو مرغلرو تخم ورکري  
ڇي راڻي وڙل لعلونه ڀه باغچو کي انارگل

ڇيه، ڇيه خدا ڇي ڀي د خولي ساحل ته راسي  
د شونڊو غوتي گل کري خند ڀدو کي انارگل

د وينو پر ساحل ڀي "قلم مله" خان بنڪاره کري  
ڀه سره مخ راته گوري ڀه لمبو کي انارگل

۱۳۸۲/۲/۲۲

له خزان جابره حكه بهار بد وړي  
چي له ژونده د سپرلي دا خونخوار بد وړي

لمر قاضي او د رونا يې محكمه ده  
تیاره حكه په راتگ د سهار بد وړي

ښه يې نه ايسي تر سترگو چي غريب وي  
شتمن خلگ له نېستمې او له خوار بد وړي

تر دماغه دي در درومي وړمې خپله  
و گلونو ته لاس مه وړه ماليار بد وړي

د بري په تكل زه د "قلم مل" سوم  
حكه لار غلطه نه كړم چي يار بد وړي

۱۳۸۲/۱/۱

افکار چي خبرندوی سي د لفظونو پای و سر ته  
د زړه خبري دُر باسي دماغ تر خولي بهر ته

د جهل په تیارو کي د عرفان سپوږمۍ خلپري  
تېرېږي په رونا کي د رونا کاروان سحر ته

و هسک د تمدن ته چي پرواز نه سي کولای  
د مینې وزر ماتي ضرورت لري و پرته

د پوهي گوهر وکره! د زړه پر شاړه محکه  
چي ومومي لذت د دې لذیذ کبست د ثمر ته

پوهنه "قلم مله" د ژوندون د سمون پانگه  
د زړه ور، ورته پرانېزه و دې عظیم هنر ته

۱۳۸۰/۱۲/۲۰



ورته نیول چي ډېرو ټیټ په احترام سرونه  
تر خاورو لاندې سول هغه د ننگ او نام سرونه

د احساس اور مود رگو وینو ته جوش ورکوي  
وي به دا جوش په جوش تر څو نه سي تمام سرونه

ژوند لکه لمرد مازیگر څومره غروب ته نژدې  
د مرگ تیارې ژر پر راپورته کړي ما بنام سرونه

وي په امان به مو سینی تل د نفاق له غشو  
که د یووالي سپرته واړه کړو نهام سرونه

و تفاهم ته "قلم مله" هغه وخت رسېږو  
چي قطع نه کړو یو تر بله د کلام سرونه

۱۳۸۳/۵/۱۳

دومره مو له زړه سره پيوند تپه  
لکه د ملالي د ميوند تپه

تل پکښي کي نغښتي وي د زړونو حال  
واړه ده رښتيني بند پر بند تپه

ټول پکښي د خپلو زړونو راز وايي  
ځانته عجيبه شان لري خوند تپه

کله چي د زړه براس په تپو ووزي  
درد دئ چي خوږه کړي لکه قند تپه

څوک چي د قلم، مل او همرازه وي  
هغه چا پسوللې وي په پند تپه

۱۳۸۴/۱/۱۲

## د فخر خلی

سپوږمۍ وه که دا المرو و د اسمان له غېږي ولوېد؟  
په شپه کې دې فلکه ! کهکشان له غېږي ولوېد

پېړۍ پېړۍ به میشت وي لا په زړو کې د وگړو  
تنها (رشاد) د ژوند د دې کاروان له غېږي ولوېد

(رشاد) د ارشاد اتو راته ډېر څه دي پرې اېښي  
دا نه چي لوی (رشاد) مو په تاوان له غېږي ولوېد

چي ټولو ته محبوب وو او موږ واړه پر مین وو  
د مینې ستر سمبول مو د جهان له غېږي ولوېد  
تشبیه موندلای نه سم (علامه) ته په قاموس کې  
په داسي لو څیرنه کې مي توان له غېږي ولوېد  
د مرگ په غشي ولگېد نن زموږ د فخر خلی  
راگړوب سو او راپرېوت د افغان له غېږي ولوېد  
چي تل د "قلم مل" وو د کتاب سره ملگری  
ولوېد (ملگرو نن مو داسي ستر انسان له غېږي

شعر مود کاروان جرس ته ورته دئ  
تن کي د انسان نفس ته ورته دئ

زما هيلي ماشومي او اميد ماشوم  
کله ستا ناقص هوس ته ورته دئ

زړه پکښي چغیرې د مرغه په خبر  
ياد دي د قفس محبس ته ورته دئ

ټوله د وجود په وینو ولمبېد  
لژنده غاسل اودس ته ورته دئ

زما سره د زور ډغري مه وهه  
توان دي کله زما ووس ته ورته دئ

۱۳۸۵/۱۰/۱۳

په تقاضا د نفس چي کله تر هر کاره و رسم  
وجدان ته سمه شرمنده چي پر دې لاره و رسم

خاونده توان د څه توبنې راکړه سفر لرمه  
د لاري مل به کوم عمل کړم چي ترياره و رسم

څه سراو سپړي په شپېلۍ کي د شپونکي ملگرو  
چي له محفله د رباب او له سيتاره و رسم

له گني گوني نه چي تنگ سمه په دې بازار کي  
د غره په غېږه کي سکون وينم له بناره و رسم

کتاب د گل د يادو لولمه د زړه رهيل کي  
په دې رقم به گوندي زه هم تر بهاره و رسم

۱۳۸۵/۱۰/۱۸

نه په رونا نه تروږمۍ کي اوسو  
موږ په يوه دغسي نړۍ کي اوسو

خود يو پراته د ناکامۍ پر درشل  
چي د خوبونو په شړۍ کي اوسو

دوی د مريخ تر پلو ورسېدل  
موږ لا په فکر د شپنۍ کي اوسو

نور خلک ولاړه د خوښۍ تر کلي  
موږ لا په ساندو او سلگۍ کي اوسو

د "قلم مل" که سو، هدف ته رسو  
بيا به په هسک او په سپوږمۍ کي اوسو

۱۳۸۵/۹/۳۰

په کانو کې دې زړه دئ، که له کانو دي جوړ زړه دئ  
د ټولو زړونه نرم سول خو ستا هغه زوړ زړه دئ

د دوبي په گرمۍ مرو او د ژمي په یخۍ مرو  
دې دواړو یو وژلي، که یې گرم که سوړ زړه دئ

بنکاره که ارام درومي خو وجود کې یې دننه  
بدلون او انقلاب وي او په جوش دهر خوړ زړه دئ

بدن که دې ډېر غټ دئ خو هر کار دې د ماشوم دئ  
ما ډېر وې دورند تللی خو دا ستا خومره ووړ زړه دئ

دا رنگ یې "قلم مله" د غریب دئ دا څه سړ دئ  
خو پټ یې په سینه کې ډېر غني او یو موړ زړه دئ

څوک چي پر زړه د مینې کښت نه لري  
خالي کالبوت دئ څه ارزښت نه لري

لاندې کوي تر سر جوړه لاسونه  
ځکه، غریب دئ چي بالښت نه لري

راوړه د شعر ژبي ته نوي الفاظ  
چي تل ژوندي اوسي زړښت نه لري

په یارانې اعتبار نه کوي!  
دا اسره گرد چا درښت نه لري

د "قلم مل" سه د کتاب ملگری  
یاري د نورو څه پایښت نه لري

۲۰۰۵/۸/۱۷



زاره او نوي يې کبار کې له بازاره وړي  
دا دي ناترسه گاونډي پر دغه لاره وړي

دوی خود شپې له تور لباسه زغري جوړي کړلې  
مور يې جگړې ته خود ډېوې دي تر سهاره وړي  
خومره چي وس مو وي هغومره مي په کاهو ولي!  
ما په رښتيا ډېري فايدې له دې سنگساره وړي  
څوک مو له دوبي څوک له ژمي څخه سرتکوي  
چا دلته ستونزي له خزان چا له بهاره وړي  
خود به يې ژبه گنگوره وي د فرعون له لاسه  
موسي و خولې ته سرې سکروتي له انگاره وړي

د "قلم مل" يم د کتاب ياري به هم پالنه  
ځکه خوندونه مي له دې ياري بې شماره وړي

۱۳۸۴/۱۲/۱۵

ستا د فکر د قاضي په فيصله مري  
ستا له خوښي سره سم هغه شېبه مري

د ناورين په جال کي واړه يو لوېدلي  
زما د کلي که هوښيار وي، که ساده مري

که د ميني رونا راوړلو وړو ته  
خامخا به مو په ذهن کي تياره مري

د بل ملک دا په يوه پېړۍ کي نه مري  
دومره خلک چي زموږ دا په هفته مري

تل په ښو سره د بدو جبران کېږي  
ورځ چي راسي "قلم مله" حتمي شپه مري

۱۳۸۲/۱/۲۹

کمال دئ په کونښن کي له ښکلا سره ملگری  
دا مه کړه! چي ته ځان کړې له بلا سره ملگری

کامیابه به سې هله که له دواړو برخمن سوې  
د پلار خواست که دي سود مور له دعا سره ملگری

لمر هم له تیارو بد وړي چي رخصت مازیگر اخلي  
راستون سي په صبا کي له رونا سره ملگری

خوشال بابا زوړ اوسه! ځوان به هیڅکله هم نه سې  
پښتون اولس به نه سي پریوه خوا سره ملگری

چي سپین زړه مي د تور رنگ په داغونو داغي نه سي  
خالقه ته مي مه کړې! له گناه سره ملگری

په نوې پوهه فکر ځوان و ساته  
حيوان هوښيار لکه انسان و ساته

ظالم همدا وايي په خوله ملگرو  
چي زړه دي پاک او مهربان و ساته  
که غواړې؟ ژوند په دې نړۍ کي وکړې  
نو په سالم عقل جهان و ساته  
تر څو به غواړې له پرديو مرسته  
له ځانه و شرمېږه ځان و ساته  
د حقيقي مشر به دا شعار وي  
وطن ناموس افغانستان و ساته

وخت باريک سوی لکه تار او مړی  
خاونده! زموږ پکښي ايمان و ساته

د ژوند هره شېبه چي مي د زيار په خولو مينځم  
د وخت پر تندي پروت سپيره غبار په خولو مينځم

وجود مي لکه ښار زړه مي ښار وال ورته ټاکلی  
د دې ښار هريو غړي به د کار په خولو مينځم

د ميني او يووالي درس به ورکړم و زلمو ته  
له کرکي او نفرت څه دا لار په خولو مينځم

د ستونزو پر هرونه که گنډم د زغم په گوټو  
په غېږ کي د زحمت به ستن او تار په خولو مينځم

تر مرگه به دا هوډ او دا تکل لرم ملگرو  
د هر ذهن ماحول د ابتکار په خولو مينځم

د وصل وچکالي له ډېره وخته ده راغلي  
جانانه! دا زما له کمه بخته ده راغلي

د ژوند زلمی د زیار تر پلو لاندې ورته گوري  
دا ځکه د ارزښت ناوې تر تخته ده راغلي

ته خود وایې چې ژوند د خوشحالیو مجموعه ده  
ملگري! پر تا کله شېبه سخته ده راغلي

د زیار نیالګی مې ایښی وو د ذهن کرونده کې  
اوس وینم پر ثمر مې هغه درخته ده راغلي

۱۳۸۲/۲/۱۳

کال لکه ونه، میاشتو خانگو یې غوتی نیولي  
د شپو په غېږ کې، یې د گل ورځو گېډۍ نیولي

د ژوندون کډه مو، د څو شېبو پر شا تړلې  
خو موږ یې غورو، پخپل ذهن کې پېړۍ نیولي

ځی! د خپل اوبنکو، پر ځای توی کړو له قلمه اوبنکي  
تر څو به موږ د ویر په ستوني کې سلگۍ نیولي

وطنه! بیا دي د حالاتو گرځ پر مخ لوېدلی  
د غم په ونه کې د درد خانگو غوتی نیولي

د لوی هدف پر لور، هر گام د بري غېږ ته تلل دي  
کوچني هدف ته، د بري لاري ناکامۍ نیولي

د احساس اورد تشويق په شونډو پو کړه  
که د ژوند استعداد غواړې چې نور لوړ سي

په رتبه کي چي اصیل سړی لوړېږي  
دی هنوز د تواضع په دورو خړ سي

ستا له ياده مي د ساه وجود موجود کړه  
که نه تن به مي بې دغه روحه مړ سي

د غرور لباس که جوړ وي له ورېنمو  
په ورو - ورو به دا ورېنم لکه گودر سي

"قلم مل" لره يار نور وخت ملامت وي  
خو کتو کي يار ناگرم، دی گرم او پر سي

۱۳۸۲/۱۰/۱۵



دروازې ځکه د بنکلو ټکومه  
ستا د مینې سپین الماس راڅخه ورک دئ

ودانۍ چي مو بدلېږي په وړانيو  
د اصلي بنسټ اساس راڅخه ورک دئ  
ستا د تن د هریو غړي په عیب پوه یم  
پر خپل ځان باندې قیاس راڅخه ورک دئ  
تیت مغزی او تیتي سترگی ځکه گرځم  
د غرورد سورلی آس راڅخه ورک دئ  
ها چي زه یې لټومه معلوم نه دئ  
دا چي کښته او که پاس راڅخه ورک دئ

د ظالم مخ چي اوس نه سم شین کولای  
هغه دروند د وحدت لاس راڅخه ورک دئ

د سترگو څارمي ستا راتلو ته ستا پر لور اختره!  
د دې ماتم په غېږ کي بيا که سرور خپور اختره!

په دې اميد يو چي ته راسې زموږ د کلي منځته  
له بلاگانو څه به کلي سي تش تور اختره!

خوښي دي را که په بدل کي مو غمونه واخله  
د غم و سيوري ته مو مه کښېنوه نور اختره!

د جنگ پر اور که دي د سولي اوبه وښندلې  
په هغه ورځ به پر کراره کړې زموږ کور اختره!

د "قلم مل" محل ته مه راځه د ساندو پر شا  
راسه د ستري خوشحالي پر اوږو سپور اختره!

۱۳۸۲/۹/۲۸

## څلوريځي

د ناپوهۍ پر دښت غوړېږي د گنډ پر گلونه  
د پوهې بڼې کې خدایه وتو کوي ډېر گلونه  
سل بهارونه دي قربان سي تريو داسي خزان  
چې راته پاته وي يو څو د گل په څېر گلونه  
۱۳۸۵/۹/۹

د بحر پر ساحل خو مرغلي پر تې نه دي  
غواص ورپسي ځي مدام و تل د سمندر ته  
که غواړې؟ چې ديدن د ښکلو ښکلو هميش وکړې  
په ژر مازيگري ورځه و غاړي د گودرته  
۱۳۸۰/۱۱/۱۳

شمعه نسکوره وه په غېږ کې ده تيارو ورکه وه  
بېړۍ د پوهې مو په سيند کې په کلو ورکه وه  
لمر د عرفان وړانگې خورې کړې هره خوا سوه رڼا  
هغه سپوږمۍ ده ورسره چې په شپو، شپو ورکه وه  
۱۳۸۱/۳/۲۷

په فاني کي دا د پانگو سرچينه ده  
هسي نه چي خواني تېره په غفلت سي  
د حسرت ناله به کاندې نه بې® مومې  
چي خرگند درته د دې مستي لذت سي

۱۳۸۱/۸/۲۲

د درد غواص راوړي دي دالي د زړه له بحره  
د اوښکو مرغلرو ته لمن نيسه گرېوانه  
ترڅو چي مو د ژوند قاموس کي توري د نفاق وي  
پر پانو د شېبو به موليکلي وي فغانه

۱۳۸۳/۲/۲۸

چي دوست له دوسته جلا کېږي وايه څنگه به وي  
دوه مين زړونه چي بېلېږي وايه څنگه به وي  
چي د کلونو مسافر زوی د مور غېږ ته راسي  
پسله دوو ورځو چي ستنېږي وايه څنگه به وي

۱۳۸۳/۷/۱۲

لکه لمر چي وي نيمی تند ر نیولی  
د یار مخ او تور زلفان یې هسي ښکاري  
دا صدف که د سره گل غېږ کي شبنم دئ  
سپين غاښونه سره شونډه ان یې هسي ښکاري

۱۳۸۴/۱۰/۱۸

زړگيه ځان تيار کړه د مشکل د سترگو جنگ ته  
احساس مي پاروي د دې قاتل د سترگو جنگ ته  
د سوبي ستربری به مو په برخه وي نن ځکه  
د زړه پروږو وړم د زغم سکیل د سترگو جنگ ته

۱۳۸۴/۱۲/۱۹

لکه باز ته چي کوتره وي د ښکار وړ  
کاشکي هسي وای دا وخت راته د کار وړ  
خود و شپې ته بېگانه او پردی ښکاري  
دا روڼ ستوری دئ ملگرو د سهار وړ

۱۳۸۴/۱/۱۵

چي باران اوري او يو څوک د بام ناوه جوړوي  
خاوند د خام فکر مدام داسي پلمه جوړوي  
دلته که څوک د خدای احکامو ته حلې جوړوي  
خدای په قیامت کي ورته داسي شریله جوړوي

۱۳۸۵/۷/۱۸

په هار کي د خوښیو د غمو زرگر غمیان ږدي  
د اوښکو مرغلي په امېل کي د گړپوان ږدي  
هدف د ټولو دا دی بس چي موږ له منځه ولاړسو  
نو ځکه په جگړه کي ما او تا ته یو نښان ږدي

۱۳۸۵/۱۰/۲۸

بېکاره وخت ته چي څوک وخت نه لري  
دا بختور به ولي بخت نه لري  
د تن اولس يې له قبضي وتلی  
دوی واکمني د زړه پر تخت نه لري

د ذهن پر اسمان که دي سپوږمۍ وځلېده  
بس پوه سه روښنایي ته يې نړۍ وځلېده  
وجود يې خاوري سوی باد له ځانه سره وړی  
پر ځای يې د یادگار پرته گوتمۍ وځلېده

۱۳۸۷/۸/۲۵

د لمس لاس ورغځوم د مستۍ اور ته  
گوندي رایې وړم گرمي د زړه ټکور ته  
غم غریب دی چي زموږ کوي پوښتنه  
د شتمني خوښۍ خیال نسته دې لور ته

د رياضت غشي په لاس د زيار مرغۍ بڼكاروم  
د ژوند په ونه كې د وخت په لار مرغۍ بڼكاروم  
هغه بڼكاري نه يم چي ژوند د بل ذيروحه اخلم  
هغه بڼكاري يم چي تل د كار مرغۍ بڼكاروم

ته له هوسايي ستړۍ او زه يم له ستړيا ستړۍ  
ته هم وايي زه هم و ايم څوك به وي تر ما ستړۍ  
ژوند چي پر اوږو وړم نوراحت غوندي احساس كوم  
كله چي مي دي وړي نو يې زه سمه پر شا ستړۍ

ځای مي په زړه كې لري ځای يې په زړه كې لرم  
يو څو خواخوږي دلته په دې كاله كې لرم  
ته د لفظو په توره د دښمن سر غوڅوي  
هنر د دغه جهاد كله په خوله كې لرم



مزل یو دی مگر فرق بی تر مینځ دو مره  
په ورتگ کی تر راتگ خوشحالی ډېره  
داسی هم سته چی ورتلل تر راتلو گران وی  
د زندان د پنجره خبرمی هېره

غزل

۲۱۲۱۳۹۰

لکه څنگه چي دي لمانځو انارگله  
هسي نه يې اړولی دي څېرې رنگ  
ستا د پانو ژبي بنوري داسي وايي  
چي کلونه مو اغوستی د جگړې رنگ  
گل دي مينه مېوه وينه څانگي سوله  
دتې رنگ دي د خاوري د ډېوې رنگ  
په رنگونو کي دي ژړه رڼا بنکاري  
په اوبو کي دي څښلی د لمبې رنگ  
دا چي پاته دي وجود کي څه سورځي ده  
دانسان د ويني لږ څه لارې رنگ  
ناامنی بدرنگي کونډي ته بد ايسي  
دا د امن د پیغلوتي بنایستي رنگ

طبيت ځکه له ځانه سره راوړي  
کائينات کوي توپير بس په همدې رنگ  
(قلم مله) دا غزل ځکه پېکه ده  
مالپکل د شپې په ګډه سو د تيارې رنگ

ماته هينداره ده انځور د نفاق  
په کښې تصوير د ناکامۍ ښکاريزې  
له دې بلا څه به ځانونه ساتو  
ماتې په دې کلي کې بوى ښکاريزې  
غواړي غيرت مو کړي په ويره بدل  
د پلان توپک کې دامر مۍ ښکاريزې  
بيده په وينه يو خوبونه وينو  
نه موبستر نه موشري ښکاريزې  
تنها سستي کھالي موږ کړيده  
مگر تاثير يې پر نړۍ ښکاريزې  
وخت وو هستي موږ ځني کار وانخيست  
ځکه شيبې مو دنستي ښکاريزې

دهمت مخكه به ترپنبو لاندې كړي  
دننگ دخولي وروستۍ سلگۍ بنكاريږي  
نه داسي نه ده لكه ته چي وايي  
ستا په لفظو كي كمزوري بنكاريږي  
ددي كاله دوجود هره زره  
سنگريا كورد ملالۍ بنكاريږي  
ننگ به ژوندي وي چي ترخوژوندي يو  
په ننگ گويا به مو خولگۍ بنكاريږي  
د(قلم مل) ملگرو داسي وكړي  
په نتجه كي نيك بختۍ بنكاريږي  
روغه هينداره كي ځانونه گوري  
نښه پكښي د وړولي بنكاريږي

غزل

۱۳۹۰۳۸

پسرلی او خزان دواړه داغاز او انجام زیري  
خبروي دکامیاب اودنا کام حالت له ویري  
خلور فصله نه دي دا دي زما دکال جانان خویونه  
دایې خوی دی نوي نمانځي دزړو کارنامې هیري  
دکوبنس دباز بچي خو دلته ځاله کي نه وي  
دشېبو پرسر پرواز کړي الوته کوي ډیر لیري  
کښېستلی یمه ډېر لږ د خوښیو مهمانی کي  
د غمونو مېلمستیا وي راته کیږي بخي ډیري  
د دردونو په محفل کي و خوښی ته غزل وایي  
ودې خلگوته حیران یم لېوني دي که سرتېري

غزل

۱۳۹۰/۳/۳

سرد قلم لاس د ادم دی چي جوهر زېږوي  
یوازي نه چي سره یو سي بیا هنر زېږوي  
زه په رنگو کي تور او سپین رنگ خوښومه په دې  
چي توره شپه راته سپوږمۍ او سپین سحر زیږوي  
ستا د شنې کرښې شین دیورنډ مي په شنه زړه کښېږوي  
ځکه دشنو سترگو خاوند هروخت خطر زیږوي  
ما ځيگر مه سه چي دخپل رڼا راوړونکی وژني  
ځان د سهار په خوی عادت کړه مدام لمر زیږوي  
چي د برباد پرځای اباد، اباد فکرونه روزي  
پیرۍ په غیږ کي د زمان بس یو بشر زیږوي  
دا چي ښارونه په اباد دي دا دخاورو زړې  
مه وایه داسي چی قوت یوازي غر زیږوي  
دهمت توان مو دلته لمبې سوځلای نسي  
بیا کي هم و سوځي پوهیږم سمندر زیږوي  
د زرغونو پاڼو پلویي له خوندونو ډک دی  
وجود یي ځکه قلم مله خوږ ثمر زیږوي

نه ويل اونه ليكل كرم په خپل ژبه  
په (سپېكېنگ) كي مو تر مينځه (مېك) يو (فايت) سو  
ماول څنگه ده ول جنگ پرسرد (لايت) سو  
وې ويل دې (سايد) ته (ډارك) دى رڼا نسته  
په (ډيسكس) سره مو (پاس) دا ټوله (نايت) سو  
ډېرېم (حفي) چي سوم (لكي) زما يارانو  
ځكه بخت مي مخكي (بلک) وو خو اوس (وايت) سو  
نه ويل اونه ليكل كرم په خپل ژبه  
ځكه (ټانگ) مي ډير عادت په (ريد) او (رايت) سو  
په (رانگ) (تينگ) باندي (آف سيټ) سم په (ويب پيج) كي  
په آفت باندي يې (ډرټي) (آل) (ويب سايت) سو  
(ايوري ډي) راته (اډوايس) كړي لكه (باس)  
قلم مل ناځوانه گوره راته (ټايت) سو  
وايي ژبه هويت، مور او ناموس ده  
(آبليگيشن) يې پر موږ ځكه هر (رايت) سو  
يادونه: دا شعر دهغه چا په باب ليكلى سوي دى چي له خپلي ژبي سره مينه  
نه لري او د پښتو د سوچه لغاتو پرځاي د پرديو ژبو لغاتونه استعمالوي  
چي دا دوخت په تېرېدو سره وپښتو ژبي ته سخت زيان رسوي او بايد له  
دې كاره څخه ډډه وسى. په دې شعر كي په روښانه الفاظو نه بلكي په

رمزي ژبه ورته اشاره سوې ده.

آزاد شعرونه

ډيره مننه پسرليه ياره

۱۱۳۹۰۲۳

سپرليه بيادي پاني

دهغي وني شني کړي

چي لړزولي وه درني چاودني

تن سوځيدلي سينه څيري، څيري

هغه دتور دود په لباس کي پته

بنکاريدل داسي لکه

دچالاسونه ځني

په بېخ کي پرې دواړه

ډيره مننه پسرليه ياره

په طبعه خوږلکه گڼيه ياره

ستا په راتلو سره عجب و سوه

لاسونه اوس ورته دڅانگو په نوم

بیرته راشنه سوه پر پرې کړو ځايو

هغه ژوولي چي وه بم په غاښو

داڅومره ښه سوله زموږ لپاره

چي وني بيا ورکه هستي پيدا کره  
موربه که خدای (ج) کول خوش بخته سوو نور  
ونه دڅانگو په لاسونو موربه ته  
دپانو گوتي بنوروي چي راسی  
زما ترسیوری لاندی ساه واچوئ  
بیا دیوالی اودسولی غیرکي  
یوبل ته غیري ورکړئ  
دمحبت لاسونه  
په احترام او عزت  
پرسینه ونیسئ چي  
ترمینځ موسی را پیدا  
خوشبو د مینې هوا  
ترخوبه یاست همداسی  
دنفرتونو په گرځو لړلي  
دخدای (ج) لپاره مه کړئ دغسی نور  
ځان به هم ورک کړئ زه به هم ورکه سم  
که دنفاق خزان حاکم وو دلته



هسي دي ژوند د انسان  
لکه سپره بڼکه  
يا لکه خس او خاشاک  
چي وي پر ځمکه پراته  
خومره کمزوري واره  
نه لري توان د خوځښت  
کله چي باد پرې راسي  
باد يې پخپله غېږ کي  
يوسي د هسک تر څوکو  
هله يې وگرځوي  
خپل د اوږو پر سرو  
دوی ته دا حس پيدا سي  
وايي د حال په ژبه  
خومره مولوی دی عزت  
خومره مولوی دی هیبت  
خومره واکداره یو موږ  
دا لو نړۍ چي گوري  
زموږ په قبضه کي واره  
لوړ مو پر ټولو قدم  
لرو ملگرو ډېر برم  
خو په دې نه پوهېږي

چي موږ د بل په قدرت  
راغلو تر دغه ځايه  
بس غورځنگونه کوي  
د هغه چا پر سرو

چي دوی يي وي راوړي  
تر دغه لوړو ځايو  
کله چي هغه قوت  
ليږي کړي دوی له ځانه  
او خپل قوت ترې واخلي  
توان يي له ځانه ووزي

په هغه دم ولوېږي  
د هغه برم له غېږي  
سي را ايږي له پاسه  
بيړته د مخکي لور ته  
بيړته ساده غوندي سي  
لکه چي مخکي دوی وه  
دا د فلک بازي ده

دا لوبه ده د زمان  
هسي دئ ژوند د انسان  
هسي دئ ژوند د انسان

۱۳۸۴/۲/۵

خزانہ ! تابه ويل

خزانہ ! ته لکه مغروره قاتل  
چي زموږ کاله ته راغلي  
په اول واردي د معصومو ويني  
د شرابي په رنگه وڅښلي  
دواړه لاسونه دي په ولړله  
په الواني دي کړله  
لکه پنجې د زمري  
چي د مظلومي غرخنۍ ښکاريې تازه کړي وي  
په قهرجنو سترگو  
دي، هري خوا ته کتل  
تابه ويل هوار به کړم د پردېسيو ټغر  
د بد بختيو ټغر  
د بېوسيو ټغر  
د شنډ هيليو ټغر  
د مايوسيو ټغر  
تابه ويل زه به همدا سي تل تر تله اوسم  
چي د بېکسو او بېسو په سرونو به زه لوبي کوم  
د گيند په څېر بې هره خوا غورځوم  
گوري ! د ظلم د دې خلي انجام

له هسک اسمانه به پر مخکه پرېوزي  
په کبرجنو سترگو  
به بيا ونه گوري و هري خوا ته  
سپور وو خو ورځي د غرور پر سورلي  
ملگرو! راسئ اوس يي حال وگورئ  
پښو تي® لوېدلي دي د عدل کړي  
لمن د عجز غوروي په عجز  
خو خبر نه وو چي همدا سپرلي او دا وگړي  
د ځان غمخور ځان ته سردار به لري  
ساقی، ساغر به لري  
جام او خمار به لري  
بن او ماليار به لري  
گل او بهار به لري  
دا يې په ياد کي نه وه  
چي پر سر لار لري غر  
ځکه اوس هري خوا ته گوري په ذليلو سترگو  
اوس راڅرگنده سوه رڼا خپل سپين پلو غوروي  
کورد ستم وړانوي  
زړه پر مستي راوړي  
ويده ماغزه وينوي  
نوي گلان وا کوي

بلبل پر خانگه د گل  
د نغو شرنګ جوړوي  
راکوچوي ورلره  
پرڅه خپل سپیني کیږدی  
پرڅه په غېږ کې د گل  
خپلي کیږدی دروي  
تر لمر ختو پوري وي  
زموږ پر کلي راخوړه وره سوه  
سپینه رڼا ده سپین پلو غوړوي  
خزانہ! تابه ویل  
چي سپرلی بیا نه راځي

۱۳۸۲/۱/۱

ډالۍ

اختره! راوړې د خوښيو ډالۍ  
د نېکمرغيو ډالۍ  
راکړې و موږ ته د گلونو د گيډيو ډالۍ  
د خوشبختيو ډالۍ  
د مهربان مشر په خبر زموږ و کاله ته راسې  
و موږ ته راوړې د خوښيو شېبې  
ستا په راتلو سره په تن کړو ښکلي ښکلي جامې  
موږ دي هم نمانځو په خوښيو سره  
په خوشحاليو سره  
موږ دي راتگ ته هر کلی وايو هر کله راسې  
اختره تا ته هوسونه کوو  
ميدان کي ناخو اتڼونه کوو  
دلته خپگان ته خاتمه ورکوو  
په برکت دي ورکوو و يوه او بل ته غېږه  
غار په غاړه يو خپه که ناخپه وگړي  
د زړه آئينه مو راصفا کړې د وحدت په اوبو  
د اخوت په اوبو  
ته مو هر ځل کښېنوي

موږ پر يوه دسترخوان  
خو موږ بد مرغه ستا د تللو سره  
بېرته راستون كړو ها نفاق هغه بد مرغه ژوندون  
ورسره و كړو بيا يو نوى تړون  
كېښنو د كړكي عداوت پر تېر  
و منځ ته راوړو د نفرت گرځونه  
تر هغه پوري دا ناوړين وي ترڅو  
چي مو شېبې د انتظار سي ختمي  
او بيا راوړسېږي

۱۳۸۲/۱۱/۱۳

ژوند

ژوند مو سو کښت د کوکنار  
اوس مو له منځه څه وړي  
ټول نړيوال راپسې  
وايي چي دا مخدره توکي دي  
هستي يې زيان رسوي  
نستي يې گټه لري  
ورته چاره په کار ده  
ملگرو! راسئ چي همداسي وکړو  
که نه نو موږ به هم له ځانه سره  
په اور لمبه لمبه کړي  
په اور لمبه لمبه کړي

۱۳۸۵/۹/۳۰



نړۍ

که دې نړۍ ته خیر سو  
دا ده فضاء په تن کي  
فقط یوه سترگه ده  
کله و لمر ته گوري  
کله سپوږمۍ ته گوري  
او کله وي په ننداره د ستورو  
چي ټول خاموش لگيا وي  
او خپل کارونه کوي  
وي د سکون په غېږ کي  
خود دې خواږي سترگي  
دنده یو عالم غمونه زېږي  
دې ته ارمان درېږي  
د خپل وگړو پر حال  
انسانه ستا له غمه  
خو خاڅکي او ښکي توی کړي  
غواړي چي ستا او له خپل ځانه سره  
پوره خواخوږي ښکاره کړي  
خپله هستي ښکاره کړي

د دې غمجنې اوښکې  
چې کله واورېږي  
ترې سېلابونه جوړ سي  
ترې دريا بونه جوړ سي  
د دې د خوار وجود موجود و لره  
کله په زيان کله په گټه و اوږي  
۱۳۸۲/۲/۲

[www.khost-web.net](http://www.khost-web.net)

WEBSITE: [WWW.KHOST-WEB.NET](http://WWW.KHOST-WEB.NET)  
E-MAIL: [KHOST@LIVE.NL](mailto:KHOST@LIVE.NL)

